



S.P. : 24 Tél. : 22-21-04 Bamako (Mali)

### Somali lasigiden bisimilara



Sayidi Hagi MOHAMUDU FARA ko min ye Afiriki kunkankow ye, Somali ni Mali bennen bè ko Afiriki jamanaw ka kelenya ye wajibi ye n'an bè nyètaa de fè, n'an b'a fè k'an ka jèkawalew jidi ani ka gèlèyaw wuli ka bò an kan. A ko k'ale y'a kòlòsi ko Mali ni Somali bée bè fan kelen fè tuma o tuma n'a fòra ka demè don jamana dòw mahòrònyani na Afiriki kònò i n'a fò Afiriki Worodugu ani Namibi jamana.

Lasigiden in ko k'ale ka jamanakuntigi JAALE Muhamèdi Siyadi BARE n'a ka fangaso y'a gèlèya ale ma a ka baara ka nyèsin jamana fila ka jèkawalew jiidili ma.

Jamanakuntigi ka jaabi kònò, a fòlòla k'a jira dunan in na k'a b'a ka so, ko baara min dilen filè a ma o ka misèn k'a d'a kan ale ka wale ka kan ka nyèsin jamana fila ka teriya sinsini de ma an'u ka jèkawalew jiidili.

A ko Malidenw fana tulomajòlen bè Somali kibaruyaw la a ka nyètaa hukumu kònò k'a ka nafasòròsiraw jidi nyè bée ma. A ko k'u ka kan ka waleya kèrènnenw de dangigè u ka jèkawalew la.

A ko Afiriki kelenyatòn ni Dinyè Silamè jamanaw ka tòn ani «Nònalinye» jamanaw, olu de kèra sababu ye Mali ni Somali k'u ka nyògònsira-taama jidi.

Zenerali Musa TARAWELE ko an ka jamanaw bè lahala-ya min na, ko gèlèya min b'an

kan sanjiko ni jiriko ni nafolokow siratigè la, olu bée ka kan ka dusu don an kònò ka an bolo di nyògòn ma.

A y'a jira ko juru minnu bè an ka faantan jamanaw na, fèerè wèrè tè o juruw la an k'an fanga kè kelen ye k'an ka jèkawalew jidi; a ko Afiriki mumè ka nyètaa bè tèmèn o sira de fè. A ko fana Afiriki ka nyètaa dun tè sabati fo bèn ni siginyògònnyumanya ka kè jamanaw ni nyògòn cè. O de kama a wajibiyalew bè Afiriki

jamanaw ma u ka kèlèw ban u ni nyògòn cè yòrò o yòrò ni futinè wulilen bè yen.

O siratigè la, Mali ni Somali bée ka miiriya ye kele ye, u bée cèsirilen bè kèlèbanwalew la Afiriki kònò; u bée cèsirilen bè fana Afiriki worodugu farafinw ka mahòrònya, u cèsirilen Namibi k'a yèrè ta.

A ka kuma laban na, Pèrsidan y'a nyini lasigiden in fè a k'ale ka foli lase a balimakè Muhamèdi Siyadi BARE ma ani Somali jamana denw bée.



An ka forobaton nyèmògòba ni jamana kuntigi Pèrsidan Musa TARAWELE ye Somali jamana lasigiden kura ka yamaruya sèbènw sòrò jumadon san kalo 5 nan tile 22.

Sayidi Hagi MOHAMUDU min ye lasigiden kura in ye n'a sigiyòrò kèra Dakaru ye, o bèna Mali ni Senegali fila bée lasigidenya kè.

Lasigiden in ka sèbèndi kèra Seku Minanju TARAWELE nyèna, o ye forobaton nyèmògò dò ye min ka wale nyèsinnen bè jamana kòkankow ma. Modibo KEYITA fana tun bè yen, o ye jamana kòkankow setigi ye. Filifèn SISOKO min ye forobaton nyèmògò dò ye o fana tun bè kènè in kan.

Jamanakuntigi ka baarada nyèmògò Ngolo TARAWELE tun bè yen; a ka baarada in kòròsigi Tijani GISE fana tun bè kènè in kan.

Lasigiden in fòlòla k'a ka jamana forobaton nyèmògòba n'a ka jamanakuntigi ka

balimaya foli lase an ka jamanakuntigi ma. An b'aw hakili lajigin ko Somali kuntigiya bè Zenerali Muhamèdi Siyadi BARE de bolo, a ko a ka foli bè ka taa Malidenw bée ma.

Sayidi Magi MOHAMUDU ko Somali ni Mali cè ka jan, nka o t'a bali olu k'u tulomajò Mali kibaruyaw bée la, a ka yèrèmahòrònya siratigè la ani a ka kelenya n'a ka nyètaa siratigè la.

A ko olu bè Mali kala ma a ka walew bée la ka nyèsin ja ni jirintanya ni ja ani kòlibagatòya kèlèli ma. A ko k'ale dalen b'a la ko Zenerali Musa TARAWELE ka nyèmògòya kònò Mali bèna se sòrò nin walew la.

A ko Mali ni Somali ka teriy a sinsinnen bè u ka balimaya kan ani u bée jèlen bè tòn damadòw la i n'a fò Afiriki kelenya tòn ni Dinyè Silamètònba ani «Nònalinye» jamana. O bée b'a jira ko jamana fila miiriyaw ye kelen ye dinyè kunkankow la.

### Mali ni "USA" ka jèkawalew nafamaw

Alamisadon 1987 san kalo 6 nan tile 4, bolonòw dara sèbèn dòw kan jèkawalew ni sirataama baarada la Mali fangaso ni Amèrikèn jamana jèlenw fè.

Bèn kèra sèbèn fòlò min kan ka bolonòw k'o la, o ye dònònisèbèn dò ye min bè demè don sumanfeere nògòyali fèerèw la n'a bè wele «PRMC».

Ale bènkan n'a bè dolariwari miliyòn kelèn di Mali ma n'o bè bèn an ka sefawari mili-

yòn 300 de ma, ka «PRMC» demè a ka walew la.

Kabini 1982 san, Amèrikèn sen bè sumanfeere nògòyali fèerèw dansigili la an ka jamana kònò. Mali fangaso demèna nin wale la jèkulu caman wèrèw fè. «PRMC» ka baara ye de ka demè don, walasa suman kana desè jamana kònò.

Bèn kèra sèbèn filanan min kan ka bolonò k'o la, o kèra Saheli mara ka nyètaa dansigili fèerèw ye. Ale kasabi ye dolari 437.000 ye, n'o bè

bèn sefawari miliyòn 131 ma.

O wari bè kè ka baarakèlaw de lakalan u ka baara kècogo nyuman na ani ka baarakèminèn dòw san minnu ye jateminèmansinw ye.

Amèrikèn jamana tògò la, Wilibègi TOMASI y'a bolonò da sèbènw na, o ye u ka demèni baarada kuntigi dankan ye Mali kònò. Numu JAKITE fana y'a bolonò bila sèbènw na Mali tògò la; ale de ye jèkawalew ni sirataama baarada kuntigi ye

# Kanada ka dèmè ka nyèsin Mali musow lakalanni ma



Bolonò bilala bènkansèbèn dò la Mali ni Kanada cè sibi-ridon san kalo 6 nan tile 6 kuluba Modibo KEYITA fè, an ni jamana wèrèw sirataama setigi ani Wiliyami MAKIWI-

NE min ye Faantan jamanaw ka nyètaa dèmèni baarada kuntigi dankan ye Kanada.

Bènkani ninnu bè nafolo min dònòni kan o kasabi ye mili-yari kelen ni miliyòn kèmè

fila ye. O wari bè kè ka Welesebugu kalanso dèmè, kalanyòrò min bè cikèbuguda musow lakalan u ka se u yèrè kòrò.

Ale waleyali bè an ka kènè-

ya ni hadamadenya setigi bolo ani Mali musow ka tònba. A musakaw bè Kanada ka nyètaa dèmèni baarada bolo.

Modibo KEYITA jamana kòkankòw setigi ko nin bènkansèbènw b'a jira ko Kanada fangaso ka dèmè bè Mali ye tuma bée, walasa Malidenw ni Mali fangaso na se k'a nyèsin nyètaa baaraw ma sòrò siratigè ni hadamadenya siratigèw la.

A ko Mali musow mahòronyali n'u kèlen sòròkèbaaw ye baara bolofaraw bée la, o ye Mali fangaso ka ci gèlèn dò ye. Wari na kè ka musow dèmè cikèbugudaw la u ka gèlèya kèrènkèrennen dòw la.

Nafolo in bèn'u dèmè fana kalan siratigè la ani ka baaraw kè u bè nafa sòrò min na; ka nògòya don u ka sokònbàaraw la an'u ka nakòsènw la. Muso dòw fana bè kalan o baaraw nyèfòli kama u muso nyògònw ye.

O kalanw bè kè yòrò min na welesebugu ko «CFAR», o kalanso in ye muso 600 de dege baara in na n'a bè f'u ma ko animatirisuw, ka tila k'u bila ka taa baarakè dugu 72 la.

Nafolo min sòròlèn-filè o bè kè ka kalanso in layiriwa, walasa k'a ka walew lase dugu 95 ma ka bò lamini fila la: Kuruba ani Kalabankòrò. U b'a nyini ka kalanso dò dayèlè Bila Kubeda la Ndugolo dugu kònò.

Jamana kòkankow setigi y'a jira bolonòda in senfè ko Kanada ka dèmè in bè tèmè. Mali haminankow sira fè jaati ka nyèsin jamana ka nyètaa ma ani jamana denw ka hère ma.

Wiliyami MAKIWIINE kèlen ka kuma ta nyètaa dèmèdon baarada in tògò-la, aley'a jira ko Kanada ni Mali ka jèkawalew ka kènè. A ko Kanada-ka minnu ye baarakè Mali la olu bée ka hakilila nyuman de bè ka taa Mali ma.

A ye Mali fangaso fo a ka cèsiri la musow mahòronyali kama ani u lafaamuyali.

Bolonòda in kèra Madamu DIKO Masaran KONATE nyèna ani Numu JAKITE min ye jèkawalew ni sirataama baarada kuntigi ye. Kanadakaw fan fè, GI GANYON tun bè yen; o ye Kanada depiteso sèbènyèna bòla dankan ye.

# Maròku jamana y'an ka madarasaw ladiya

Maròku masakè ka fangaso ye kalanso minèn caman di Mali ma. O minèn ninnu fanba ye gafew de ye. O gafe 2250 ninnu bè di madarasaw de ma ani tubabukan kalansow. A san fila de ye nin ye madarasaw ka ko dilen bè kalan setigida ma.

Minèn ninnu dira kalan setigida la, telewisònkalan-soba kònò. A kotigiya tun bè Larabi URUDI bolo, o ye Maròku faama ka lasigiden ye, ani Soli KONE min ye kalan setigi ka kòròsigi dò ye.

Maròku lasigiden kètòla ka minèn ninnu di a ka fangaso tògò la, a y'a jira a ka jamana ni Mali bè nyògòn dòn a san kèmè caman ye bi ye; wa jamana fila ka nyògònsirataama bè hukumu caman na.

Laribi URUDI y'a jira a ka kuma kònò ko Maròku ni Mali ka kokènyògònya bè kabini lawale la, dònko ni diinè

siratigèw la. A y'a fò fana k'an bè waati min na i ko bi, Maliden mògò 120 de bè kalan na olu bara.

A ko gafe minnu dilen filè nin ye, oluna kè sababu ye ka nògòya don an ka madarasaw ni tubabukan ni arabukan kalansow la. A y'a jira ko gafe ninnu dònnon don Afiriki tilebin jamana caman na, u yamaruyalen bè kalansow la.

A y'a jira ko jèkawale minnu bè Mali ni Maròku cè dònko ni kalansow siratigè la, olu kun fòlò de filè nin ye.

Soli KONE kèlen ka kuma ta, o ko jamana fila ka jèkawalew bè ka jiid; k'ale nisòndiyara k'a ye, ko nin minènw bè taa madarasaw de la, bawo yen de ye silamèya yeelen jènsènda ye.

A ko min bè Mali ni Maròku cè o ye teriya ni balimaya de ye, ko Mali fangaso bè Maròku faama ka fangaso wale nyumandòn nin nkaniya nyuman in na.



# mara kèlèlitònw ka Bamakò lajè

Mara kèlèli jèkulu minnu sigilen bè jamana 11 kònò, olu ka kènèya setigi de ye nyògòn bèn Bamakò yan lajèba dò la. O y'u ka nyògònye 11 nan ye. Nyògònye in kuncèra alamisadon, san kalo wòrònan tile 4.

Dinyè jamana hòronyalenw ka tòn bolofara min nyèsinnen bè kènèyakow ma, o baarada min bè an fè yan, nyògònye in kèra yen de. A nyèmògòya tun bè an ka setigi fòlò bolo, Porofosèri Mamadu DANBELE.

Lajè in kuncèli sen fè, an ka kènèya ni hadamadenya setigi Madamu SIDIBE Ayisata SISE ye kuma ta k'a jira ko u ka lajè in foorila konyuman; k'u nimisi wasara ni bènkanw ye minnu bora lajè in na.

A y'a jira ko kumaw bée kèra ni sèbèya ye wa nyògònye dakunw bée faamuyalen don konyuman nyògònye baaw fè. O bée kèra sababu ye u ka u hakililaw falen ani ka nyògòn faamu.

A y'a jira fana ko o nyògòn faamu in kèra sababu ye u ka fèerèw tigè ani ka waleyada damadòw boloda nafasòrsiraw ni hadamadenya yiriwali siratigè la dugukolow kan, yòrò minnu mara dimògòw gèna ka bò yen.

Mara dimògòw ma se ka gèn ka ban yòrò minnu na, yen baara tòw ka kan ka kè cogo min, lajè in sigibagaw ye nin bée dantigè u ni nyògòn cè.

Mara kèlèli jèkulu min bè u ka jamanaw kelen-klen na, u da sera o sariyaw ma ani o

jèkulu ninnu ka kow bè nyèna bò cogo min na, u ye sirakura jira nyògòn na o ko la.

Madamu SIDIBE y'a jira ko setigi ninnu bée ye layidu ta mara kèlèli n'a silatununni na; a ko an ka jamanaw ka nyètaa tè sabati hadamadenya siratigè la ani nafasòrò siratigè la fo an k'an cèsiri ka nin walew bò a sira fè.

Burukina Faso kènèya setigi Madamu Azara BANBA fana tun ye kuma ta setigi tòw bée tògò la k'a jira k'olu bè kèlè la a san 10 de ye nin ye mara silatununni kama. A ko k'u ka kan k'u cèsiri fana ka nafasòrsiraw jiid kènèw kan, dugukolo minnu mara dimògòw silatununna ka ban pewu.

